

بِسْمِ اللّٰهِ الرَّحْمٰنِ الرَّحِيْمِ

فکر و نظر

عورت اور ترقی

(جاپان، امریکہ اور پاکستان کے تناظر میں)

مغرب نے قوموں کی ترقی کے لئے جس سماجی فلسفہ کو آگے بڑھایا ہے، اس کا ایک بنیادی نکتہ یہ ہے کہ ترقی کے عمل میں عورتوں کی شرکت کے بغیر خاطر خواہ نتائج کا حصول ممکن نہیں ہے۔ یہ فقرہ تو تقریباً ضرب المثل کی حیثیت اختیار کرچکا ہے کہ مرد اور عورت گاڑی کے دو پیسوں کی حیثیت رکھتے ہیں اور یہ کہ زندگی کے ہر شعبے میں عورتوں کو مردوں کے شانہ بشانہ کام کرنے کے موقع ملنے چاہئیں۔

درحقیقت اس طرح کے نعرے تحریک آزادی نسوان کے علمبرداروں کی طرف سے شروع میں انسیوں صدی کے آغاز میں لگائے گئے تھے جو رفتہ رفتہ بے حد مقبولیت اختیار کر گئے۔ اس زمانے میں عورتوں کا دائرہ کار گھر کی چار دیواری تک محدود تھا اور عورت کا اصلی مقام اس کا گھر ہی سمجھا جاتا تھا۔ اس زمانے کی خاندانی اقدار میں کنبے کی معاشی کفالت کی اصل ذمہ داری مرد پر تھی اور عورت کا بنیادی فریضہ گھر بیوامور کی انجام دہی، بچوں کی نگہداشت اور اپنے خالوں دوں کے آرام و سکون کا خیال اور فارغ وقت میں عمومی نوعیت کے کام کاچ کرنے تک محدود تھا۔ تحریک آزادی نسوان کے علمبرداروں نے اس صورتحال کو مرد کی حاکمیت اور عورت کی بدترین 'نمایمی' سے تعبیر کیا اور عورتوں کے اس استھان کے خاتمے کے لئے یہ حل پیش کیا کہ انہیں بھی گھر کے باہر کی زندگی کے عشرت انگیز دائرہوں میں شریک ہونے کا موقع مانا چاہئے۔ معاشرت، تعلیم، سیاست، صنعت و حرفت، ملازمت، غرض ہر شعبے میں عورت کی شرکت کو مرد کی حاکمیت اور غلامی سے چھٹکا کے لئے ذریعہ سمجھا گیا۔ ۱۸۰۰ء کے لگ بھگ تحریک آزادی نسوان کا آغاز ہوا۔ آج صورتحال یہ ہے کہ مغرب میں خاندانی ادارہ اور سماجی

آقدار زوال کا شکار ہو گئی ہیں، مرد اور عورت کے فرائض اور دائرہ کار آپس میں خلط ملٹ ہو گئے ہیں۔ بیسویں صدی کے آغاز تک تحریکِ آزادی نسوان کے زیادہ تر مطالبات مساوی تعلیم کے موقع اور عورتوں کو ووٹ کے حقوق دینے تک ہی محدود تھے۔ لیکن آج مغرب میں مساوی حقوق کا نعرہ ایک بہت بڑے فتنہ کا روپ دھار چکا ہے جس نے انسانی زندگی کے تمام دائروں کو اپنی لپیٹ میں لے لیا ہے۔

امریکہ اور یورپ نے گذشتہ دو صدیوں کے درمیان جو محیر العقول سائنسی ترقی کی ہے، اس میں عورتوں کے حصے کو اصل تناسب سے کہیں بڑھا چڑھا کر پیش کیا جاتا رہا ہے۔ محدود دائروں میں عورتوں کے کردار اور حصہ سے انکار ممکن نہیں ہے۔ البتہ مغربی معاشرے کی اجتماعی ترقی کا معروضی جائزہ لیا جائے تو تحریکِ آزادی نسوان کے علمبرداروں کے دعوے مبالغہ اُنگیز نظر آتے ہیں۔ مغرب کی ماڈی اور سائنسی ترقی کے پیش کار فرمادیگر عوامل مثلاً جارحانہ مسابقت، ماڈی ذرائع پر قبضہ کی ہوس، طبیعاتی قوانین کو جانے کا جنون، مغربی استعمار کو نوآبادیات پر مسلط رکھنے کا عزم، ایشیا اور افریقہ کی منڈیوں پر قبضے کی جدوجہد، مغرب کی نشۃ ثانیہ کے بعد مغربی معاشرے میں علوم و فنون میں آگے بڑھنے کا جذبہ، سرمایہ دارانہ نظام میں کام کی بنیاد پر ترقی کی ضمانت، مندی کی معیشت وغیرہ جیسے عوامل نے جو کردار ادا کیا ہے، اس کا نئے سرے سے جائزہ لینے کی ضرورت ہے۔

قومی ترقی کے لئے کیا عورتوں کا ہر میدان میں مردوں کے شانہ بشانہ کام کرنا ناگزیر ہے؟ اس اہم سوال کا جواب ’ہاں‘ میں دینا بے حد مشکل ہے۔ اگر عورت اپنے مخصوص خاندانی فرائض کو نظر انداز کر کے زندگی کے ہر میدان میں شرکت کرے گی تو خاندانی ادارہ عدم استحکام کا شکار ہو جائے گا اور خاندانی ادارے کے عدم استحکام میں آنے کے منفی اثرات زندگی کے دیگر شعبہ جات پر بھی پڑیں گے۔ مغرب میں یہ نتائج رونما ہو چکے ہیں!!

اکیسویں صدی میں انسانی تہذیب کو جن فتنوں کا سامنا کرنا پڑے گا، ان میں تحریکِ آزادی نسوان (Feminism) کا فتنہ اپنے وسیع اثرات اور تباہ کاریوں کی بنا پر سب سے بڑا فتنہ ہے۔ مغرب میں عورتوں کو زندگی کے مختلف شعبہ جات میں جس تناسب اور شرح سے شریک کر

لیا گیا ہے، اگر یہ سلسلہ یو نہیں جاری رہا تو دنیا ترقی کی موجودہ رفتار کو ہر گز برقرار نہیں رکھ سکے گی بلکہ اگلے پچاس سالوں میں انسانی دنیا زوال اور انتشار میں بٹلا ہو جائے گی۔ جو لوگ عورت اور ترقی کو باہم لازم و ملزم سمجھتے ہیں، انہیں یہ پیش گوئی مجبوب کی بڑی رجوعت پسندی اور غیر حقیقت پسندانہ بات معلوم ہو گی، لیکن اکیسویں صدی کے آغاز پر انسانیت جس سمت میں روایاں دوال ہے، بالآخر اس کی منزل یہی ہو گی۔

پاکستان اور دیگر ترقی پذیر ممالک کو اس حقیقت کا ادراک کر لینا چاہئے کہ مغرب کی اندھی تقلید میں خاندانی اداروں کو تباہ کر لینے کے باوجود وہ ان کی طرح مادی ترقی کی منزليں طے نہیں کر سکتے۔ مزید بآس مغربی ممالک کی سائنسی و صنعتی ترقی کلیتاً عورتوں کی شرکت کی مرہون منت نہیں ہے۔ یہ ایک تاریخی حقیقت ہے کہ برطانیہ، فرانس، جermany، ہالینڈ، پرتگال، پینی اور دیگر یورپی ممالک اس وقت بھی سائنسی ترقی کے قابل رشک مدارج طے کر چکے تھے جب ان ممالک میں عورتوں کو ووٹ دینے کا حق نہیں ملا تھا۔ ۱۸۵۰ء تک صنعتی انقلاب نے پورے یورپی معاشرے میں عظیم تبدیلی برپا کر دی تھی۔ ۱۹۰۰ء تک مذکورہ بلا یورپی اقوام نے افریقہ، ایشیا اور لاطینی امریکہ کے پیشتر ممالک کو اپنا گلام بنالیا تھا۔ جنگ عظیم دوم سے پہلے ان ممالک میں عورتوں کا ملازمتوں میں تناسب قابل ذکر نہیں تھا۔ یہ بھی ایک ناقابل تردید حقیقت ہے کہ جنگ عظیم دوم میں مرنے والے کروڑوں مردوں کے خلا کو پر کرنے کے لئے یورپی معاشرے میں عورتوں کے بادل خواستہ باہر نکلنے کی حوصلہ افزائی کی گئی۔

ترقی اور جاپان

آج کے دور میں جاپان کی مثال ہمارے سامنے ہے۔ جاپان کی صنعتی ترقی اور اندھسری نے امریکہ اور یورپ کو منڈی کی معيشت میں عبرت ناک شکستیں دیں۔ ۱۹۹۰ء سے پہلے جاپان کی اشیانے امریکہ اور یورپ کی منڈی کو اپنے شکنجه میں کسا ہوا تھا۔ ۱۹۹۰ء سے پہلے تک جاپانی معاشرہ مغرب کی Feminism تحریک کے اثراتِ فاسدہ سے محفوظ تھا۔ جیران کن صنعتی ترقی کے باوجود جاپانی معاشرے نے اپنی قدیم روایات اور خاندانی اقدار کو قابل رشک انداز میں برقرار رکھا۔ امریکہ اور یورپی ممالک جاپان کے ‘مینجنٹ’ کے اصولوں سے

اس قدر متاثر ہوئے کہ انہوں نے اپنی نصابی کتب میں جاپان کے اصولوں کو شامل کیا۔ امریکہ اور یورپ کے صنعت کار جب جاپانی صنعت کاروں کا مقابلہ نہ کر سکے تو بالآخر انہوں نے جاپانی معاشرے کی ثقافت اور آقداری نظام کو بدلتے کی سازش تیار کی۔

۱۹۹۰ء کے عشرے میں مغربی میڈیا نے جاپانی ثقافت پر مغربی تہذیب کی یلغار شروع کی۔ امریکہ اور یورپی ممالک نے جاپان کو Open کرنے کے لئے مسلسل جاپانی حکومتوں پر دباؤ ڈالے رکھا۔ صدر ریگن اور جارج بیش نے جاپانی راہنماؤں سے ہر ملاقات میں اس شرط کو دھرا یا کہ جاپان سے ہر سال ایک مخصوص تعداد میں افراد امریکہ اور یورپی ممالک کی سیر کریں۔ جاپانی سینماؤں اور ٹیلی ویژن پر امریکی فلمیں اور ثقافتی پروگرام شروع کرنے کا دباؤ بھی ڈالا گیا۔ جاپان کی معروف صنعتی فرموں کو مجبور کیا گیا کہ وہ اپنے انگریز یکٹوز کو یورپ اور امریکہ کی سیر پر جانے کی ترغیب دیں۔ اس طرح کے سینئر مینیجرز کے لئے دیگر سفری الاؤنس کے ساتھ ایک نوجوان دوشیزہ کو اپنے ساتھ رکھنے کے الاؤنس بھی منظو ر کرائے گئے۔ امریکی ہولٹوں نے جاپانی سیاحوں کو رعایتی نرخ پر سہولیات اور شباب و کلب کی تعیشات مہیا کیں۔ امریکیوں نے ملازمتوں میں مساوی حقوق کی شرط بھی جاپان سے منوائی۔ جاپان میں عورتوں کو اب بھی نسبتاً غیر پیداواری سمجھا جاتا ہے۔

۱۹۹۶ء میں ہفت روزہ "نائم" میں ٹویوتا کمپنی کے چیئر مین کا انٹر یور اف الحروف کی نگاہ سے گزارنا تھا جس میں امریکی صحافی نے ٹویوتا میں عورتوں کی تعداد نہایت کم ہونے کی وجہ دریافت کی تھی۔ اس کے جواب میں ٹویوتا کے چیئر مین کا جواب نہایت دلچسپ تھا، اس نے کہا تھا "We have already enough decoration flowers in our company"

یعنی "ہمارے ہاں پہلے ہی سجاوٹی پھول کافی ہیں۔"

۱۹۹۰ء کے بعد جاپانی معاشرے پر مغربی تہذیب اور Feminism کے آثرات جس تناسب سے بڑھے ہیں، اُسی رفتار سے ان کی صنعتی رفتار میں کمی واقع ہوئی ہے اور آج جاپان جو ماضی قریب میں بہت بڑا صنعتی دیو سمجھا جاتا تھا، اس کے بارے میں پیش گویاں کی جارہی ہیں کہ اس کی میکٹ میں قریب میں مستقبل شدید بحران کا شکار ہو جائے گی۔ اس کی بکنوں کی

صنعت آج کل بحران سے گزر رہی ہے۔ اس کی کمپیوٹر کی صنعت جس نے امریکی صنعت کاروں کے ہوش اڑادیئے تھے، آج کل ست رفتاری کا شکار ہے۔ جاپان کی مایہ ناز ثقافتی اقدار کا جنازہ نکل رہا ہے۔ نوجوانوں میں جنسی جرام میں اضافہ ہو گیا ہے۔ معاشرہ سخت کشمکش سے دوچار لگتا ہے۔ جاپان کی نوجوان نسل میں محنت کی بجائے فیشن پرستی، آزاد روی اور آوارگی میں اضافہ ہو رہا ہے۔

کچھ عرصہ پہلے جاپان کے متعلق ایک تجربہ انگریز خبر پڑھنے کو ملی تھی۔ وہ یہ کہ جاپانی حکومت اپنی آمدنی میں اضافہ کرنے کے لئے ان عورتوں پر بھی ٹیکس لگانے کا قانون بنارہی ہے جو اب تک گھروں میں بیٹھی ہوئی ہیں اور ٹیکس سے مستثنی ہیں۔ IMF اور مغرب کے معاشی جادو گر پریشان حال جاپانیوں کو یہ پٹی پڑھا رہے ہیں کہ اگر تم اپنی معیشت کو سنبھالا دینا چاہتے ہو تو اپنی عورتوں کو گھروں سے باہر نکالو۔ بے حد تجربہ ہے، جاپانی قیادت اُن کے اس فریب کے جال میں پھنسی ہوئی ہے!!

خاندانی اقدار کی تباہی

اوہر سکنڈے نیویا کے ممالک جہاں سیاست اور ملازمت میں عورتوں کا تناسب پوری دنیا کے مقابلے میں زیادہ ہے، وہاں خاندانی اقدار کی تباہی نے انہیں پریشان کر رکھا ہے۔ وہاں عورتیں گھر کو "جہنم" سمجھتی ہیں، مل بننے سے گریز کرتیں اور بچوں کی نگہداشت پر توجہ نہیں دیتی ہیں۔ انہیں گھر سے باہر کی زندگی کا ایسا چکا پڑا ہوا ہے کہ وہ گھریلو زندگی کو اپنانے کے لئے تیار نہیں ہیں۔ بے نکاحی ماوں اور حرامی بچوں کا سب سے زیادہ تناسب سکنڈے نیویا میں ہے۔ لندن سے شائع ہونے والے شہر آفاق ہفت روزہ 'اکانومس' نے ۲۳ جنوری ۱۹۹۹ء کی اشاعت میں A Survey of Nordic Countries کے عنوان سے سکنڈے نیویا کے پانچ ممالک ناروے، سویڈن، ڈنمارک، فن لینڈ اور آسٹریا کے متعلق ایک تفصیلی جائزہ شائع کیا ہے۔ یہ ممالک جو Feminism تحریک کے بہت زیادہ زیر اثر ہیں اور جہاں عورتوں اور مردوں کی مسوات کو بے حد مضمکہ خیز طریقہ سے قائم کرنے کی صورتیں نکلی جاتی ہیں، ان کے متعلق بعض حقائق بے حد تجربہ انگریز اور عبرتناک ہیں۔ مثلاً اکانومس کے مذکورہ سروے میں ناروے کے متعلق بتایا گیا ہے کہ وہاں کی حکومت جوان لڑکیوں کو 'ماں' کی

ترغیب دینے اور بچوں کی دیکھ بھال کرنے کے لئے مالی فوائد Incentives بھم پہنچانے کے لئے قانون پارلیمنٹ میں پیش کر چکی ہے۔ اس قانون کا بنیادی مقصد ان عورتوں کو گھر میں بیٹھنے کی ترغیب اور حوصلہ افزائی بتایا گیا ہے۔ اس قانون کی مخالفت محض انہیاں پسندوں کی ایک اقلیت کر رہی ہے جن کا زیادہ تر تعلق لیبر پارٹی سے ہے۔ وہ اسے صرف مساوات کے اصولوں کے منافی قرار دیتے ہیں۔ ناروے کے بارے میں ایک اور بات بھی تجھب سے کم نہیں کہ اس ملک کے وزیر اعظم Bendevic کا تعلق کر سچین ڈیمو کریک پارٹی سے ہے، جو ماضی میں پادری رہ چکے ہیں۔ پاکستان کے آزاد نسوں کے ان جنونی علمبرداروں کو ناروے کی مثال پر غور کرنا چاہئے جو عورتوں کو گھر میں بٹھانے کی ہربات کو رجعت پسند ملا کی نارواہدیت سمجھ کر مسترد کر دیتے ہیں۔

علمی معیشت

زندگی کے تمام شعبوں میں عورتوں کی غیر ضروری شمولیت نے جہاں سماجی اور اخلاقی برائیوں کو جنم دیا ہے، وہاں عالمی معیشت پر بھی منفی اثرات مرتب کئے ہیں۔ عالمی معیشت کو دو واضح خانوں میں تقسیم کیا جاتا ہے۔ یعنی مینو فیکچر نگ اور سرو سز (اشیاسازی اور خدمات)۔ گذشتہ پندرہ میں برسوں میں عالمی معیشت میں سروس سیکٹر کے تناسب میں اضافہ ہوا ہے۔ امریکہ کی ۷۰٪ فیصد معیشت سروس سیکٹر پر مشتمل ہے۔ سروس سیکٹر کے پھلنے پھولنے کی ایک اہم وجہ لیبر فورس میں عورتوں کے تناسب میں اضافہ بھی ہے۔ ہوٹل، بنک، جزل سٹور، کمپیوٹر، اور دیگر خدمات بھم پہنچانے والے اداروں میں عورتوں کی ملازمتوں کا تناسب بہت زیادہ ہے۔ امریکہ اور یورپ کے ممالک میں ہر سال جو نئی ملازمتیں نکل رہی ہیں، ان میں عورتوں کی کھیپ مردوں سے زیادہ ہے۔ سروس سیکٹر میں اضافے سے خام قومی پیداوار میں تو بظاہر اضافہ ہوا ہے لیکن بالآخر اس کے نتائج حقیقی ترقی کے لئے ضرر رسان ثابت ہوں گے کیونکہ فقط خدمات، اشیاسازی کے بغیر قوی ترقی میں اضافہ نہیں کر سکتیں!!

آزادی نسوں اور ولیفیر سٹیٹ

تحریک آزادی نسوں اور مساوی حقوق کے فتنے نے امریکہ، یورپ اور باخوص سکنڈے

نیویا کے ممالک کی فلاجی ریاست کو بری طرح متاثر کیا ہے۔ ۱۹۵۰ء کے عشرے میں ان ممالک میں جس طرح ریاست کے وسیع فلاجی منصوبے سامنے آئے تھے، ان میں بذریعہ اضافہ ہوتا گیا۔ ۱۹۹۰ء کے بعد سے یہ صورت ہو گئی ہے کہ برطانیہ، ناروے، سویڈن وغیرہ ویلفیر پر اٹھنے والے اخراجات میں مسلسل کمی کر رہے ہیں کیونکہ ان اخراجات کی وجہ سے ان کے بجٹ خسارے میں جا رہے ہیں۔ یہ واضح کر دینا ضروری ہے کہ ان ممالک کے فلاجی اخراجات کا بیشتر حصہ عورتوں پر خرچ ہوتا ہے۔ سکنڈے نیویا کے ممالک میں فلاجی اخراجات کی سب سے بڑی مدپجوں کے Day Care مرکز کا قیام، اور بے نکاحی ماوں کی مالی امداد کے متعلق ہے۔ ان ترقی یافتہ ممالک میں علاج و صحیح عالمہ کی بہتر سہولیات کی وجہ سے شہریوں کی اوسط عمر میں اضافہ ہوا ہے جس کی وجہ سے پنسنزر کی تعداد میں ہوش رہا اضافہ ہو گیا ہے۔ چونکہ عورتوں کی اوسط عمر میں اضافہ مردوں کی نسبت زیادہ ہوا ہے، اسی لئے پنشن پر اٹھنے والے اخراجات کا زیادہ حصہ بھی عورتوں پر ہی خرچ ہوتا ہے۔ ان معاشروں میں جنسی بے راہروی کا تناسب خطرناک حد تک زیادہ ہے، جس نے مردوں کے مقابلے میں عورتوں کی صحت پر زیادہ منفی اثرات مرتب کئے ہیں۔ اسقاط حمل اور مانع حمل ادویات سے عورتوں کی صحت متاثر ہوئی ہے، مزید براں زچکی کے دوران بھی ریاست فلاجی ضرورتوں کی کفالت کرتی ہے۔ لاکف انشورنس کے لئے ریاست کو عورتوں پر نسبتاً زیادہ خرچ برداشت کرنا پڑتے ہیں۔ ایک محتاط اندازے کے مطابق سکنڈے نیویا میں عورتوں پر اٹھنے والے مجموعی اخراجات کا جنم قومی ترقی میں ان کے شرائی حصہ سے کہیں زیادہ ہے۔ ورنگ ویکن اپنی آمدنی کے علاوہ مردوں کی آمدنی کا بھی خاصا حصہ خرچ کر ڈالتی ہیں۔ ان کی آمدنی کا زیادہ تر حصہ کسی تعمیری کام میں لگنے کی بجائے بناؤ سنگھار اور نمودو نماش پر ہی خرچ ہوتا ہے۔ اکانومسٹ کے سروے کے مطابق سکنڈے نیویا میں سنہری دور کا خاتمه ہونے کو ہے۔

علامہ اقبال نے آج سے ستر برس قبل یورپ کے متعلق کہا تھا:

یہی ہے فرگلی معاشرے کا کمال
مرد بے کار و زَن تھی آغوش

”مرد بے کار پھر ہے ہیں اور عورتوں کی گود خالی ہے کیونکہ وہ مال بننے کیلئے آمادہ نہیں ہیں“
 یہ صورت حال پہلے سے کہیں زیادہ واضح ہو کر ہمارے سامنے آئی ہے۔ ۱۹۹۴ء میں آکانو مسٹ،
 نے عورت اور کام کے عنوان سے مفصل سروے شائع کیا تھا۔ اس سروے میں امریکہ کے مختلف
 شہروں کے متعلق عورتوں کی ملازمت کے اعداد و شمار دیئے گئے تھے۔ اس سروے میں یہ نتیجہ اخذ
 کیا گیا تھا کہ گذشتہ تین برسوں میں جو نئی آسامیاں نکلی ہیں، ان کا تعلق سروس سیکٹر سے ہے جن
 میں زیادہ تر عورتوں کو ملازمت میں ملی ہیں۔ اس سروے کے مطابق ملازم عورتوں کی تعداد بڑھنے کی
 وجہ سے مردوں کی بے روزگاری میں خطرناک اضافہ ہو گیا ہے۔ عورتوں کے متعلق یہ دلچسپ
 صورت بھی بیان کی گئی تھی کہ وہ دفتروں میں کام کے لئے صحیح سورے نکل کھڑی ہوتی ہیں اور
 ان کی عدم موجودگی میں ان کے خلوند بچوں کی دیکھ بھال کے فرائض انجام دیتے ہیں۔ اسی سروے
 میں ایک تصویر شائع ہوئی تھی جس میں گھر کی دلیز پر ایک عورت اپنا بچہ اپنے خلوند کے حوالے
 کر رہی ہے اور خود اس دلیز کے باہر قدم رکھ رہی ہے۔ اس سروے میں ایک اور بات بھی قابل
 ذکر تھی کہ جس محلہ کی عورتیں کام کو سعد حاصل جاتی ہیں تو پہچھے ان کے مرد گھر پر بیٹھے لکھیں
 ملتے رہتے ہیں اور اس محلہ کے بچوں میں جرام کا تناسب بڑھ گیا ہے۔ کیونکہ جس طرح مالکین
 بچوں کی نقل و حرکت پر نگاہ رکھتی ہیں، مردوں کو توجہ نہیں دے پاتے۔ مختصر ایہ کہ اگر عورتوں
 کی ملازمت کے نتیجے میں مردوں میں بے روزگاری پھیلتی ہے، تو یہ کسی بھی ملک کی مجموعی ترقی پر
 منفی اثرات مرتب کرے گی۔ یہ ایک مسلمہ حقیقت ہے کہ ایک ملک کی آبادی سو فیصد تعلیم
 یافتہ تو ہو سکتی ہے لیکن سو فیصد تعلیم یافتہ لوگوں کو روزگار مہیا کرنا ممکن نہیں ہے۔ اگر تمام تعلیم
 یافتہ خواتین و حضرات اپنا مقصد تعلیم حصول ملازمت بنالیں، تو ان کی اچھی خاصی تعداد کو بے
 روزگار رہنا پڑے گا اس کے مقابلے میں اگر خواتین تعلیم کو حاصل کریں، مگر اپنے گھر کے
 نظم و ننق اور بچوں کی پیدائش و نگهداری سے روگردانی نہ کریں، گھر سے باہر کے معاملات
 مردوں کے لئے چھوڑ دیں، تو اس صورت میں اس قوم کا خاندانی شیرازہ بھی قائم
 رہے گا اور پڑھے لکھے افراد میں ملازمت کا توازن بھی متاثر نہیں ہو گا۔ عورتوں
 کی ملازمتوں میں برابری پر زور دینے کی بجائے اگر مردوں کی تشویا ہوں میں خاطر

خواہ اضافہ کر دیا جائے تو یہ معاملہ پہلے سے کہیں بہتر ہو گا۔

پاکستان اور ترقی

پاکستان میں مغرب کے اتباع اور مساواتِ مردو زن کی غلط تعبیر کے نتیجے میں قومی دولت کا کثیر سرمایہ غیر پیداواری مدت میں خرچ ہو رہا ہے۔ چند سال پہلے لاہور ہائیکورٹ نے میڈیکل کالجوں میں لڑکیوں کے لئے مخصوص کوٹھ کو مساوات کے اصول کے منافی قرار دیتے ہوئے اسے ختم کرنے کا حکم صادر کیا۔ جس کا نتیجہ یہ سامنے آیا ہے کہ بعض کالجوں میں طلبہ کی نسبت طالبات کی تعداد زیادہ ہو گئی ہے مثلاً علامہ اقبال میڈیکل کالج میں۔ باوجود یہ طالبات کے لئے الگ کالج کی سہولت میں تو عدم مساوات، کی بات دکھائی نہ دی البتہ دیگر مخلوط کالجوں میں ان کی عدم مساوات کا خاص خیال رکھا گیا۔ پاکستان کے معروضی حالات میں طالبات کی نسبت میڈیکل کے طلبہ کی زیادہ ضرورت ہے۔ میڈیکل کی طالبات کی اکثریت فارغ التحصیل ہونے کے بعد ملازمت نہیں کرتی۔ اگر کوئی خاتون ڈاکٹر ملازمت اختیار بھی کر لے تو لاہور، ملتان اور روپنڈی جیسے بڑے شہروں سے باہر تعیناتی کے لئے بھی تیار نہیں ہوتیں۔ پنجاب میں شاید ہی کوئی بنیادی ہیئتھ مرکز ہو جہاں کوئی لیڈی ڈاکٹر کام کر رہی ہو۔ لاہور میں میو ہسپتال، جنح ہسپتال اور سرو سر ہسپتال میں لیڈی ڈاکٹر کی بھرمند ہے۔ جہاں ایک کی ضرورت ہے وہل کم از کم چار کام کر رہی ہیں۔ گویا چار کی تنخواہ لے رہی ہیں اور کام ایک کے برابر کر رہی ہیں۔ ان کی اکثریت چونکہ غیر پیداواری ہے، اسی لئے وہ قومی خزانہ پر بوجھ ہیں۔ ہماری اعلیٰ عدالتوں کو میڈیکل کالج میں لڑکیوں کے لئے نوبن میرٹ، کا تصور قائم کرنے کے ساتھ ساتھ ملازمتوں میں ان کی تعیناتی کے متعلق مساوات کو بھی یقینی بنایا چاہئے۔ بڑے شہروں سے باہر ملازمت نہ کرنے کے لئے وجہ یہ بیان کی جاتی ہے کہ اکیلی عورت ناساز گار ماحول میں بغیر کسی محروم مرد کے کس طرح کام کرے گی؟ یہ گویا بالاوسطہ اعتراف ہے اس بات کا کہ عورتیں وہ سب کام نہیں کر سکتیں جو مرد سرانجام دے سکتے ہیں۔ مگر کھلے لفظوں میں کوئی بھی خاتون یہ اعتراف کرنے کے لئے تیار نہیں ہے کیونکہ اسے وہ اپنی نکست سمجھتی ہیں۔

رام الحروف نے متعدد ملکہ جات میں خواتین کو کام کرتے دیکھا ہے، ان میں سے ایک بھی ایسی نہیں ہے جو پیداواری صلاحیت کے اعتبار سے مرد ملازمین کے برابر کار کردگی کا مظاہرہ کرتی ہو۔ ان میں سے شاید ہی کوئی ایسی ہو جس کی خانگی زندگی بری طرح متاثر نہ ہوئی ہو۔ ایک ایسے ملک میں جہاں کے نوجوان بے روزگاری کے بھرنا سے دوچار ہوں، وہاں ایسے شعبہ جات میں عورتوں کی تعیناتی جہاں مرد بھی کام کر سکتے ہوں، قوم کے معاشی مسائل میں اضافہ کا باعث بنتی ہے۔ ایک لڑکے کا بے روزگار رہنا لڑکی کے بے روزگار رہنے سے کہیں زیادہ خطرناک ہے۔ کیونکہ لڑکے پر مستقبل میں ایک پورے کنبہ کی کفالت کا بوجھ پڑنا ہوتا ہے۔ جبکہ خاندان کی معاشی کفالت عورت کی سرے سے ذمہ داری ہی نہیں ہے۔

عورتوں کی ملازمت کے متعلق ایک دلیل یہ بھی دی جاتی ہے کہ آج کل مہنگائی کے دور میں میاں بیوی دونوں کا برس روزگار ہونا خاندان کے مجموعی وسائل میں اضافہ کا باعث بتتا ہے۔ بعض استثنائی صورتوں میں تو شاید یہ بات درست ہو لیکن مجموعی اعتبار سے یہ مفروضہ مغالطہ آمیز ہے۔ ایک ملازم خاتون اپنی تنخواہ سے کہیں زیادہ یا کم از کم اس کے قریب قریب اپنے لباس کی تیاری، میک آپ، ٹرانسپورٹ، اپنے بچوں کی دیکھ بھال کے لئے آیا کے بندوبست، گھر میں نو کرانی کی تنخواہ وغیرہ پر خرچ کرنے پر مجبور ہو جاتی ہے۔ ایک سترہ گریڈ کے افسر کی ماہنہ تنخواہ چھبزار سے زیادہ نہیں ہوتی۔ جبکہ مذکورہ اخراجات اس سے کہیں زیادہ ہو جاتے ہیں۔ اس کے علاوہ گھر میں عدم سکون، بے برکتی اور بد نظمی کا سامنا الگ کرنا پڑتا ہے۔ ایک ملازم پیشہ عورت خود بھی پریشان ہوتی ہے اور اپنے خاوند اور بچوں کو بھی پریشان کرتی ہے۔ ایسی صورت میں وہ قومی ترقی میں کوئی ثبت کردار کیسے ادا کر سکتی ہے۔ یہاں یہ ذکر کرنا بھی مناسب ہو گا کہ ملازم عورتیں اپنے خاوندوں کا بہت سارا وقت برباد کر دیتی ہیں۔ وہ دعویٰ تو برابری، کا کریں گی، لیکن انہیں دفتر لے جانے اور لے آنے کی ذمہ داری ان کے خاوند ہی کو نہجانی پڑے گی۔ گویا ان کی ملازمت کی وجہ سے ان کے خاوند بھی اچھی کار کردگی کا مظاہرہ نہیں کر پاتے۔

ترقی یافتہ معاشروں میں معاشی ترقی کی رفتار میں ٹھہراؤ یا کمی آنے کی ایک وجہ یہ بھی ہے

کہ وہاں کی افرادی قوت میں نوجوان طبقہ کی تعداد میں کمی واقع ہو گئی ہے۔ کام کے قابل افرادی قوت میں کمی کا سبب وہاں کی عورتوں میں بچے پیدا نہ کرنے کا رجحان ہے۔ پاکستان میں ۲۵٪ رفیض آبادی پندرہ سال سے کم عمر افراد پر منی ہے جبکہ ترقی یافتہ ملکوں میں بوڑھوں کے تناسب میں اضافہ ہو رہا ہے۔ اب اگر وہ نئی صنعتیں قائم کرنا چاہیں، نئے منصوبہ جات لگانا چاہیں تو ان کے پاس مطلوبہ افرادی قوت نہیں ہے۔ یہی وجہ ہے کہ امریکہ، کینیڈا اور دیگر ممالک ہر سال لاکھوں کی تعداد میں لوگوں کو درآمد کرتے ہیں اگر ان ممالک سے ایشیائی اور افریقی محنت کشوں کو نکال دیا جائے تو یہ سخت معاشی بحران سے دو چار ہو جائیں گے۔ یہ ایک تناقض فکر ہے کہ ترقی یافتہ ممالک ترقی پذیر ممالک میں آبادی کے اضافہ کے رجحان پر سخت تشویش میں مبتلا رہتے ہیں، لیکن ان ترقی پذیر ممالک کی اضافی آبادی ہی ہے جو ان کی معیشت کو سنبھالے ہوئے ہے۔

امریکہ میں عورت

عالیٰ ذرائع ابلاغ امریکی عورت کی جو تصویر آج کل پیش کر رہے ہیں، چند دہائیاں قبل امریکی سماج میں عورت کا یہ روپ ہر گز نہ تھا۔ جنگِ عظیم دوم کے بعد امریکہ میں زبردست تحریک شروع ہوئی کہ عورتوں کو کارخانوں اور دفتروں کی ملازمت سے نکال کرو اپس خانہ داری کے امور کی طرف راغب کیا جائے۔ امریکی دانشوروں نے عورت کے لئے متاکے کردار کو نہایت قبل احترام بنا کر پیش کیا اور کہا کہ خانگی معاملات کو ان کی پہلی ترجیح ہونا چاہئے۔ ۱۹۵۰ء کی دہائی میں امریکہ میں امور خانہ داری پر اس قدر زور دیا گیا کہ اسے بعد کے مورخ Ultra-domesticity^{لیعنی} بے تحاشا خانہ داری کا عشرہ کہہ کر پکارنے لگے، اور یہ بات بھی حیران کن ہے کہ یہی دور امریکی معاشرے کی خوشحالی اور معاشی ترقی کے اعتبار سے ’زیں دور‘ خیال کیا جاتا ہے۔

آج امریکہ کے سلیمانی الطبع دانشوروں مدار پر آزاد نسل کے رویے سے بے حد پریشان ہیں، وہ ۱۹۵۰ء کی دہائی کو امریکی معاشرے کے لئے ماذل (نمونہ) قرار دیتے ہیں۔ ان کا فلسفہ یہی ہے کہ گھر عورت کی جنت ہے، معاشرے کا اجتماعی سکون گھر یا ماحول کو پر سکون رکھے بغیر ممکن نہیں ہے اور اس مقصد کے حصول کے لئے عورت کا گھر پر رہنا ضروری ہے۔ اس موضوع پر

رقم کی نگاہ سے متعدد کتابیں گزری ہیں، مگر ان میں سے ایک کتاب تولیٰ ہے کہ جسے پہلی دفعہ پڑھ کر حیرت و استحجب کے ساتھ عجیب روحانی نشاط بھی محسوس ہوا اس کتاب کا عنوان ہے:

"A Lesser life: The Myth of Women's Liberation"

یعنی "حیاتِ کمتر: عورتوں کی آزادی کا وہم"

مذکورہ کتاب کی مصنفہ ایک امریکی خاتون سلویا این ہیولٹ (Sylvia Ann Hewlett) ہیں جو برطانیہ کی کیمبرج یونیورسٹی اور امریکہ کی ہارڈیونیورسٹی سے اعزاز کے ساتھ تعلیم کامل کرچکی ہیں، وہ اکنامکس میں پی ائچ ڈی ہیں اور امریکہ کی اکنامک پالیسی کو نسل، کی ڈائریکٹر ہیں۔ نیو یارک نائمز میں باقاعدگی سے لکھتی ہیں اور نصف درجن کتابوں کی مصنفہ ہیں۔ میرے خیال میں وہ پاکستان کی انسانی حقوق کی علمبردار کسی بھی خاتون سے زیادہ تعلیم یافتہ ہیں۔ عورتوں کی ملازمت کے حوالے سے پیش آمدہ مسائل ان کی دلچسپی کا خاص محور رہے ہیں وہ عورتوں کے حقوق کی علمبردار تو ہیں مگر تحریک آزادی نسوان، کے نظریات سے اختلاف رکھتی ہیں کیونکہ اس تحریک نے عورتوں کے مسائل حل کرنے کی بجائے ان میں اضافہ کیا ہے۔ ہیولٹ نے اپنی اس کتاب کے ایک باب کا عنوان رکھا ہے:

"Ultra-domesticity: The return to Hearth and Home"

یعنی "بے تحاش خانہ داری؛ گھر کی طرف مراجعت"

یہ تمام کا تمام باب پڑھنے سے تعلق رکھتا ہے۔ یہاں اس سے چند ایک اقتباسات پیش کئے جاتے ہیں۔ ہیولٹ صاحبہ لکھتی ہیں:

"In the United States the picture was dramatically different. In the 1950's Women with college degrees in the child-bearing group had a lower rate of employment than any other group of Women, for the plain fact was Women with college degrees were often married to prosperous men. And in America in the fifties, if the family could afford it, the wife stayed at home."

"ریاست ہائے متحده کا منظر ڈرامائی طور پر مختلف تھا۔ ۱۹۵۰ء کی دہائی میں کالجوں سے فارغ التحصیل وہ نوجوان خواتین جو بچے پیدا کرنے کی عمر رکھتی تھیں، ان میں ملازمت کی شرح عورتوں کے کسی بھی دوسرے گروہ سے کم تھی۔ اس کی سلسلہ سی وجہ یہ تھی کہ کالجوں سے فارغ

التحصیل عورتوں کی شادیاں اکثر خوشحال مردوں سے ہو جاتی تھیں۔ پچاس کے عشرے میں اگر خاندان اس بات کا متحمل ہوتا تو بیوی گھر ہی میں رہتی تھی۔” (صفحہ: ۱۵۳)

مندرجہ بالا انگریزی عبارت میں "Stayed at home" کے الفاظ کو قرآن مجید کے مقدس الفاظ {وَقَرَنَ فِي بَيْوَتِكُنَّ} کی روشنی میں پڑھئے تو اسلام کی آفاقی صداقتوں کے تصور سے دل سرشار ہو جاتا ہے۔ ہیولٹ ۱۹۲۵ء اور اس کے بعد امریکی عورتوں کے حالات لکھتے ہوئے بیان کرتی ہیں:

”۱۹۲۵ء میں امریکی عورتیں جتنی باختیار تھیں، اس سے پہلے اتنی بااختیار کبھی نہ تھیں مگر جنگِ عظیم دوم کے بعد آنے والے برسوں میں ایک عجیب بات سامنے آئی۔ امریکہ جو کہ آزاد اور طاقتور عورتوں کا گڑھ سمجھا جاتا تھا، اس پر خانہ داری کے جذبات عجیب طور پر حملہ آور ہو گئے۔ پھر یوں ہوا کہ لاکھوں عورتوں نے ایسا طرز زندگی اپنالیا جو کامل طور پر خاندان اور گھر پر مرکوز تھا۔ ملک کی تاریخ میں پہلی مرتبہ یہ ہوا کہ تعلیم یافتہ عورتوں سے یہ توقع کی جاتی اور ان کی حوصلہ افزائی کی جاتی تھی کہ وہ اپنی زندگی کے بہترین (Prime) سال اور اپنی بہترین توائیاں گھر لیوں کاموں اور ممتا کا کردار نجانے پر صرف کریں۔

ما بعد جنگ کے یہ سال عجیب رہ جان کے حامل تھے۔ ۱۹۵۰ء کی دہائی ایک عجیب دور تھا، اس میں یوں ہوا کہ عورتوں نے پہلے سے نسبتاً چھوٹی عمر میں شادیاں کرنا اور پچھے پیدا کرنا شروع کر دیے، وہ اپنی تعلیم اور ملازمت کو بھی درمیان میں چھوڑ کر ایسا کرنے لگیں۔ ۱۹۳۰ء اور ۱۹۴۰ء کی دہائیوں میں امریکی عورتوں کی شادی کرنے کی اوسمی عمر ۲۳ تھی، جو ۱۹۵۰ء میں کم ہو کر ۲۰ رہ گئی۔ کسی بھی دوسرے ترقی یافتہ ملک میں شادی کرنے کی صفائی طور پر اوسمی عمر اس قدر کم نہ تھی۔ شرح پیدائش میں بھی تیزی سے اضافہ ہوا۔ ۱۹۵۰ء کے آخری سالوں میں امریکہ میں شرح پیدائش میں اضافہ یورپ کے مقابلے میں دگنا جکب افریقہ اور انڈیا کے برابر تھا۔ یہ دور جو ۱۹۶۰ء تک رہا، اس میں تیرسے پچھے کی پیدائش کی شرح دو گئی ہو گئی، چوتھے پچھے کی شرح میں تین گنا اضافہ ہو گیا۔ خاندانی زندگی سے محبت کی اس دہائی میں طلاق کی شرح کسی حد تک کم ہو گئی۔“ (صفحہ: ۱۵۲، ۱۵۳)

ہیولٹ کے درج ذیل الفاظ پڑھ کر تو شاید قارئین کو اعتبار نہ آئے۔ آخر یہ کیوں نکر ہوا کہ امریکی لڑکیوں نے تعلیمی اعزازات پر منگنی کی انگوٹھیوں کو ترجیح دینا شروع کر دی۔ ان کے اپنے الفاظ میں ملاحظہ کیجئے:

”مختصر آیہ کے ملازم پیشہ امر کی عورتیں (پروفیسر، وکلاء، ڈاکٹر وغیرہ) کا نتасب ۱۹۵۰ء میں جنگ سے قبل کے سالوں کی نسبت انتہائی کم تھا اور امر کی عورتوں کا ملازمت کو بطور پیشہ اختیار کرنے کا رجحان اپنی یورپی بہنوں کی نسبت بہت ہی کم تھا۔ حتیٰ کہ امریکہ کے اعلیٰ درجے کے کالجوں میں سب نوجوان طالبات کی آرزو یہ تھی کہ وہ گریجویشن کرتے ہی اعلیٰ تعلیمی اعزازات کی بجائے اپنی انگلیوں میں منگنی کی ہیرے کی انگلوٹھی پہن سکیں۔ امریکی عورتیں عام طور پر بچوں کی پیدائش سے پہلے جاب کرتی تھیں یا پھر اس وقت جب ان کے بچے ہائی سکول میں داخل ہو جاتے تھے، مگر وہ ملازمتوں کو شاذ و نادر ہی مستقل پیشہ بناتی تھیں۔ امریکہ میں پچاس کی دہائی میں عورتیں اپنی بہترین توانائیاں اور خانہ داری اور بچوں کی دیکھ بھال میں خرچ کرتی تھیں۔“ (صفحہ: ۱۵۳)

۱۹۵۰ء کی دہائی میں امریکی معاشرہ نسوانی فطرت کی حقیقت کی بہت حد تک عکاسی کرتا تھا۔ اس معاشرے میں خاندان اپنی بچیوں کو تعلیم اس غرض سے دلاتے تھے تاکہ ان کے رشتے اپھے گھرانوں میں ہو جائیں نہ کہ انہیں اچھی ملازمت ملے۔ پاکستان میں بھی آج بہت سے خاندان ایسے ہیں کہ اگر ان کی بچیوں کے لئے اپھے رشتے میسر آ جائیں تو وہ ان کی کالج یا یونیورسٹی کی تعلیم اور حوری چھوڑ کر شادی کرنے کو ترجیح دیتے ہیں۔ کیونکہ بڑی عمر کی لڑکیوں کے لئے مناسب رشتتوں کا حصول ایک بہت بڑا معاشرتی مسئلہ ہے۔ امریکی مصنفوں نے تعلیمی اسناد کے مقابلے میں منگنی کی ہیرے کی انگلوٹھیوں کو ترجیح دینے کی بات کر کی یہ جو ان طالبات کے رومانوی خوابوں کی دنیا میں اُتر کر جھانکا ہے۔ وہ کیوں نکھلے خود ایک عورت ہیں، اسی لئے خواتین کی رومانوی ترجیحات کو بخوبی سمجھتی ہیں۔

ہیولٹ کہتی ہیں کہ جنگِ عظیم کے بعد امریکی عورتیں بہترین تعلیم یافتہ تھیں اور کسی بھی ترقی یافتہ معاشرے کی عورت کے برابر تھیں۔ تو پھر وہ پوچھتی ہیں کہ انہوں نے اپنی آزادانہ خواہشات کو ترک کر کے گھر بیویزندگی کو کیوں اپنایا۔ اس کا جواب وہ خود دیتی ہیں: ”امور خانہ داری کی طرف یہ زبردست رجحان نتیجہ تھا حکومت کی ان پالیسیوں کا جواب نے جنگِ عظیم کے بعد اپنا کیم۔ اس میں اہم ترین پالیسی عورتوں کے روایتی کردار کی زبردست حوصلہ افزائی تھی۔ معاشی حکمت عملی وضع کرنے والوں کے پیش نظر یہ بات تھی کہ عورتوں کو ترغیب دی جائے کہ جنگ کے دونوں میں انہوں نے جو کام اختیار کئے تھے، اس کو چھوڑ کر

گھروں کی راہ لیں تاکہ وہ مرد جو میدانِ جنگ سے واپس آئیں ان کیلئے روز گار مہیا ہو سکے۔ ۱۹۳۶ء تک ۳۰ لاکھ سے زیادہ عورتوں کو پیداواری اداروں کی ملازمت سے چھٹی کر دی گئی۔ ”ہیولٹ لکھتی ہیں:

"Both persuasion and coercion were used to lure Women away from their jobs."

”عورتوں کو ملازمتوں سے دور رکھنے کیلئے ترغیب اور جردوں طریقے استعمال کئے گئے۔“

امریکی حکومت نے ایک نیا قانون (G-1 Bill) متعارف کرایا جس کے ذریعے عورتوں کو ملازمت چھوڑنے پر معاشی فوائد کا لائچ دیا گیا۔ ان پالیسیوں کا نتیجہ کیا تکلا: ”نتیجتاً، امریکہ میں جنگ کے بعد کام زمانہ عظیم خوشحالی کا زمانہ تھا، ۱۹۴۰ء کی دہائی کے آخری سالوں میں معیشت بہت متاثر کن شرح سے ترقی کر رہی تھی۔ ۱۹۴۵ء کے درمیان خام قومی پیداوار دو گناہ بڑھ گئی۔ ہم اپنی تاریخ کے عظیم ترین عروج کے اداروں میں سے ایک دور میں داخل ہو گئے۔“ (صفحہ: ۱۵۵)

مذکورہ امریکی قانون نے چھوٹی عمر میں شادی کرنے اور بچے پیدا کرنے والی عورتوں کے لئے مالی منفعت کے سامان پیدا کئے۔ (صفحہ: ۱۵۷)

ہمارے وہ دانشور جو آج عورتوں کو مردوں کے شانہ بشانہ ہر میدان میں کام کرنے کی ترغیب دے رہے ہیں اور اسے معاشی ترقی کے لئے ضروری سمجھتے ہیں، انہیں چاہئے کہ ۱۹۵۰ء کے عشرے میں امریکی معاشرے اور اس کی عدمی الخیر اس ترقی کا بھی جائزہ ہیں۔ ہیولٹ نے ایک مضمون (1955) "The Tender Trap" سے اقتباس نقل کیا ہے۔ اس کی یہ سطر دیکھئے:

"A Women is not a Women untill She has been married and had children."

”ایک عورت جب تک شادی نہ کرے اور بچے نہ پیدا کرے وہ عورت ہی نہیں ہے۔“

وہ مزید لکھتی ہیں:

”پچاس کی دہائی میں امریکی میڈیا آزادی نسوان کی علمبردار عورتوں کو سخت تلقید کا نشانہ بناتا تھا، یہ عورتیں سابقہ سالوں کی پیشہ و راث کیاں تھیں۔“

امریکہ میں تحریک آزادی نسوان کو آگے بڑھانے میں بیٹھی فریڈن Betty Friedan کا

نام بہت معروف ہے۔ ۱۹۵۱ء میں اس نے اپنی کلاس فیلوز کے حوالہ سے ایک تحقیقی سروے کیا کہ وہ تعلیم حاصل کرنے کے بعد کیا کر رہی ہیں۔ ہیولٹ نے اس کا حوالہ دیتے ہوئے فرائیڈن کے سروے کے نتائج کو صفحہ ۱۶۰ پر یوں بیان کیا ہے:

"۱۹۵۱ء میں بیٹی فرائیڈن نے اپنی کتاب The Feminine Mystique کے متعلق ریسیرچ کرتے ہوئے سمجھ کالج میں ۱۹۲۲ء میں پڑھنے والی اپنی کلاس فیلوز کے متعلق سروے کیا۔ وہ چاہتی تھی کہ دیکھے اس کی ہم جماعت لڑکیاں اب کیا کر رہی ہیں۔ اس نے دیکھا کہ یہ اعلیٰ تعلیم یافتہ لڑکیاں مکمل طور پر ماسیں اور بیویاں بننے میں عرق تھیں۔ ۱۸۹۱ء عورتوں میں سے جنہوں نے سوانح مے واپس کئے، ۱۷۹۱ء اشادی شدہ تھیں، ۱۸۹۱ء غیر شادی شدہ، ۱۸۹۱ء ایک بیوہ اور تین طلاق یافتہ تھیں۔ صرف ۱۸۱ کے بچے نہ تھے۔ اوسطاً ہر عورت کے تین بچے تھے، ۱۸۳۱ء عورتوں کے ۳۱۴۱ء سے زائد بچے تھے۔ سمجھ کالج کی ان گرمیجوتی لڑکیوں کی اکثریت ہاؤس والاف، (گھر ہستن) تھی۔ حتیٰ کہ وہ عورتیں جن کے بچے سکول میں تھے، انہیں بھی باہر کے ماحول میں دلچسپی کم ہی تھی، انہوں نے ۱۹۵۰ء کی دہائی کی اس دانش کو مکمل طور پر اپنی سوچ کا حصہ بنا لیا تھا جس کی رو سے فیلی اور ملازمت کو ساتھ چلانا ممکن نہیں ہے۔ ۱۸۹۱ء میں سے صرف ۱۲۱۱ء ایسی تھیں جو ہمہ وقتی ملازمت کرتی تھیں اور صرف ایک ہی خاتون ایسی تھی جو اپنی ملازمت کو بطور پیشہ اپنانے میں بے حد سنجیدہ تھی۔ چند ایک ایسی بھی تھیں جو جزو قتل کام کرتی تھیں۔"

ہیولٹ نے اپنے مضمون کا خاتمه "The Saturday Evening Post" کے ۱۹۶۲ء میں شائع شدہ مضمون کی ان سطور پر کیا ہے:

"To make a women completely content it takes a man, but the chief purpose of her life is motherhood, (p.163)

"ایک عورت کو مکمل طور پر سکون کے حصول کے لئے ایک مرد کی ضرورت ہے، مگر اس کی زندگی کا بنیادی مقصد ماں کا کردار (متنا) ہے۔" (صفحہ ۱۶۳)

یہ بات ذہن نشین رہے کہ امریکی معاشرے کی یہ تصویر 'انسانی حقوق' کے اعلان میں، (۱۹۲۸ء) کے بعد کی ہے، جس کی رو سے عورت اور مرد کو مساوی قرار دیا گیا تھا، ابھی مساوی حقوق کا 'فتنه' برپا نہیں ہوا تھا۔

امریکہ میں ۱۹۶۰ء کی دہائی میں تحریک آزادی نسوان کا دوسرا دور شروع ہوا۔ جنسی انقلاب کے سیالاں نے روایتی معاشرے کی شاندار اقدار کو خس و خاشاک کی طرح بھا دیا۔ خاندانی

اقدار کو نشانہ بنایا گیا۔ خاندان جو پہلے عورت کے لئے جنت تھا، اب اسے عورت کے استھصال کا ذریعہ بنا کر پیش کیا گیا۔ گھریلو زندگی کے روایتی کاموں کو دفیانوں میں ظاہر کیا گیا۔ عورت کو گھر سے نکل کر مرد کا مقابلہ کرنے کی ترغیب دی گئی۔ ایسے افلاطون میدان میں کوڈ پڑے جنہوں نے جعلی تحقیقات سے یہ 'ثابت' کرد کھایا کہ عورت ہر اعتبار سے مرد کے نہ صرف برادر ہے، بلکہ اس سے بہتر ہے۔ مرد کو ظالم اور بھیڑیا بنا کر پیش کیا گیا۔ نسوانیت اور حیا کو عورت کے زیور کی بجائے اس کی غلامی کی زنجیریں قرار دیا گیا۔ مرد کی غلامی سے آزادی کے لئے عورتوں کی اقتصادی آزادی کا نفرہ لگایا گیا۔ بیٹی فرانسیڈن کی کتاب "Feminine Mystique" (1963) کے نفع تصور کو مقبول بنانے میں اہم کردار ادا کیا۔ عورتوں میں بخاوت اور تصادم کے نظریات رواج پانے لگے۔ گھروں کا سکون تلپٹ ہو گیا۔ عورتوں کے حقوق کے نام پر فساد انگیزی پر مبنی لٹریچر سے بازار اٹ گئے۔ ذرائع ابلاغ نے نئے راگ الائپنائزروں کر دیئے۔ عورت کی آزادی کے علمبرداروں نے عورت کو گھر سے نکال کر منڈی کی چیز بنا دیا، اس کا استھصال کیا گیا مگر وہ اسے آزادی، سمجھتی رہی۔ آج امریکہ میں خاندانی ادارہ تباہی کے آخری کنارے پر ہے، ان کے دانشوروں کو سمجھ نہیں آ رہی کہ اس ادارے کو تباہی سے کیوں نکر بچایا جائے۔ گھریہی امریکی دانشور مسلمان ممالک کے خاندانی نظام کو تباہ کرنے کے لئے بے چین نظر آتے ہیں۔ آج یہودی منصوبہ ساز مسلمان ممالک کی پسمندگی کی وجہ یہ قرار دے رہے ہیں کہ وہاں عورتوں کو ترقی کے عمل میں شریک نہیں کیا جا رہا۔ این جی اوز کے ذریعے عورتوں کے حقوق کے نام پر انہیں خاندان کے پر سکون ماحول سے نکالنے، ان کے اندر ممتا کا احساس ختم کرنے اور انہیں 'مرد' بنانے کی سازشیں عروج پر ہیں۔ ابھی چند دن پہلے روزنامہ 'جنگ' میں حسن شار کا کالم نگاہ سے گذرنا جس میں انہوں نے عرب معاشرے کی پسمندگی کے متعلق مغربی دانشوروں کی کانفرنس کی رپورٹ نقل کی جس میں بتایا گیا کہ عرب معاشرے اس وقت تک ترقی نہیں کر سکتے جب تک وہاں کی عورتیں مردوں کے شانہ بشانہ کام نہیں کرتیں!

پاکستانی عورت اور ترقی کا نصب العین

حکومت اور سیاسی عمل میں مساویانہ بنا دوں پر شرکت، تحریک حقوق نسوان کا شروع سے

مطالہ رہا ہے۔ خواتین کے حقوق کی علمبردار مغرب زدہ تنظیموں کا خیال ہے کہ اگر قانون ساز اداروں میں خواتین کو کم از کم ۳۳ فیصد نمائندگی مل جائے تو وہ نہ صرف معاشرے میں سے صفائیاً کا خاتمه کر سکتی ہیں بلکہ خواتین کے حقوق کے منافی بنائے جانے والے قوانین کے خاتمے اور ایسے نئے قوانین کے اجر اکارستہ بھی روک سکتی ہیں۔

پاکستان میں ۲۰۰۲ء کے انتخابات میں پاکستانی خواتین کو قانون ساز اداروں میں ابتدائی طور پر کافی فیصد نمائندگی سے نوازا گیا۔ اس وقت سینٹ، قومی اور صوبائی اسمبلیوں میں ۲۳۳ عورتیں موجود ہیں۔ ۸۷ قومی اسمبلی میں، ۸۷ سینٹ میں؛ پنجاب اسمبلی میں ۳۵، سندھ اسمبلی میں ۳۳، سرحد اسمبلی میں ۲۳ جبکہ بلوچستان اسمبلی میں خواتین کی تعداد ۱۲ ہے۔ سوال پیدا ہوتا ہے کہ خواتین کو اسمبلیوں میں اس قدر زیادہ نمائندگی دینے کے باوجود عام پاکستانی عورت کی حالت میں کوئی نمایاں تبدیلی واقع ہوئی ہے یا نہیں۔ اس کے متعلق روزنامہ نوائے وقت میں

رفیعہ پاشا اور بشریٰ محمد نے مشترکہ طور پر تحریر کردہ اپنے مضمون میں یوں تبصرہ کیا ہے:

”اتنی بڑی تعداد میں خواتین کے اسمبلیوں میں پہنچنے کے بعد توقع تھی کہ ملک کی نصف آبادی کی نمائندہ عام عورت کے حقوق کے تحفظ اور تشدد نااصافی سے نجات دلانے کے لئے ترجیحی بنیادوں پر یہ کام شروع کریں گی اور اسمبلیوں کے اندر پالٹی سیاست سے بلا تر ہو کر خواتین کے ایشوز پر متحد ہو کر آوار بلنڈ کریں گی لیکن خاتون ارا کین اسمبلی کی ہماہ کی کار کردگی بیان بازی سے آگے نہیں بڑی اور عملی سطح پر کسی جماعت کی خواتین نے کوئی کار کردگی نہیں دکھائی۔

انتخابات سے قبل خواتین کی مختلف حقوق کی تنظیموں کی طرف سے منعقد کئے گئے پروگرام میں ہر جگہ تمام سیاسی جماعتوں کی خواتین نے اس عزم کا اظہار کیا تھا کہ وہ خواتین کے ایشوز پر دباؤ کو خاطر میں نہیں لائیں گی۔ تاہم اسمبلیوں میں جانے کے بعد وہ اپنے اس عزم پر قائم نہیں رہ سکیں۔ عام پاکستانی عورت جو ظلم و تشدد، استھصال و غربت، ناخوناںدگی، نااصافی، فرسودہ روایات و اقدار اور امتیازی رویوں کا شکار ہے، ہر گز رے دن کے ساتھ اس کے دکھوں اور مصائب اور مشکلات جبکہ عورتوں کے حقوق کے تحفظ اور ان کی تقدیر بدلنے کا نعرہ لگا کر اسمبلیوں میں نمائندگی حاصل کرنے والی خواتین کی تجوہوں اور مراعات میں مسلسل اضافہ ہو رہا ہے۔“ (نوائے وقت، ۸۷، مارچ ۲۰۰۳ء)

وہ مزید لکھتی ہیں: ”مجموعی طور پر عام عورت کو ریلیف دینے کے حوالے سے خواتین

پارلیمنٹرین کی کار کردگی صفر رہی ہے۔“

ان خواتین صحافیوں کی نگاہ میں خواتین پارلیمنٹرین کی طرف سے کسی نمایاں کار کردگی کا مظاہرہ نہ ہونے کی ایک وجہ یہ بھی ہے کہ اسمبلیوں کے اندر خاتون اراکین کو مرد اراکین اسمبلی کی طرف سے شدید مخالفت اور تنقید کا سامنا ہے۔ وہ خاتون اراکین کی حیثیت مقام اور مرتبے کو تسلیم کرنے پر تیار نہیں اور کسی خاتون کی طرف سے کوئی تحریک پیش کرنے یا قانون کا بدل پیش ہونے پر انہیں طزو و مراجح کا شانہ بناتے ہیں۔ (ایضاً)

ہمارے خیل میں خواتین کی اسمبلیوں میں صنفی کار کردگی نہ دکھانے کا سبب مردوں کی طرف سے ان کی مخالفت یا تنقید نہیں ہے۔ اگر پاکستان میں کافی صد کی بجائے ۷۷ فیصد خواتین کو اسمبلیوں میں بھادرا جائے تو بھی ان کی یہ نمائندگی پاکستانی خواتین کی اس ترقی کے ضمن میں نہیں بن سکتی جس کا یہ خواب دیکھتی ہیں۔ بنیادی طور پر یہ تصور ہی غلط ہے کہ سیاست میں خواتین کی عملی شرکت سے ہی عورتیں ترقی کر سکتی ہیں۔ یہ مغرب کا تصور ہے جو انہوں نے پسمندہ ممالک کیلئے پیش کیا ہے، ورنہ ان کے ہاں عورتوں کی پارلیمنٹ میں جب نمائندگی نہ ہونے کے برابر تھی، تو بھی وہاں کی عورت ترقی یافت تھی۔ امریکہ، برطانیہ، فرانس اور جرمی سمیت ایک بھی ترقی یافتہ ملک ایسا نہیں جہاں عورتوں کو ۳۲۳ فیصد نمائندگی حاصل ہو۔

پاکستان کی اسمبلیوں میں لبرل اور مغرب زدہ خواتین کے ساتھ متحده مجلس عمل کی خواتین اراکین اسمبلی بھی موجود ہیں۔ اسلامی مراجح رکھنے والی ان خواتین کی موجودگی کا اور کوئی عملی فائدہ ہو یا نہ ہو، یہ ضرور ہوا ہے کہ وہ مغرب زدہ خواتین کی طرف سے حدود آرڈیننس اور دیگر اسلامی قوانین کے خلاف کی جانے والی کوششوں کی بھرپور مراجحت کر رہی ہیں۔ انہوں نے ان مٹھی بھر افرنگ زدہ عورتوں کے اس دعویٰ کو بھی باطل ثابت کیا ہے کہ وہ تمام پاکستانی خواتین کی نمائندگی کرتی ہیں۔

پاکستانی عورتوں کی ملکی ترقی میں شانہ بیانہ کردار کی بات ہو یا عورتوں کے حقوق کے تعین کا معاملہ ہو، پاکستانی مسلمانوں کو فیصلہ کرنا ہے کہ وہ ان جدید چیلنجوں کا حل مغربی معاشرے کی پیروی میں سمجھتی ہے یا ان مسائل کے حل کے لئے انہیں اسلام سے رہنمائی طلب کرنی چاہئے جو کہ آفاقی دین ہے اور جس کی تعلیمات ہر زمانے کے لئے ہیں۔ اسلامی فریم ورک میں رہتے ہوئے ماذی ترقی کا حصول ہی ہمارا نصب الین ہونا چاہیے۔

اسلامی اقتدار اور ہمارے خاندانی اور روایات کی قیمت پر اگر پاکستانی عورت ترقی کی منازل طے کرتی ہے تو یہ سراسر خسارہ کی بات ہے۔ اسلام نے عورت اور مرد کے فرائض مختلف قرار دیئے ہیں۔ عورت کا اصل مقام اس کا گھر ہی ہے، البتہ بعض استثنائی صور توں میں وہ بعض شرائط کی تکمیل کے ساتھ گھریلو زندگی کے دائرے کے باہر بھی فرائض انجام دے سکتی ہے۔ عورتوں کے حقوق کے نام پر کام کرنے والی تنظیمیں جو رول ماؤل (نمونہ) پیش کر رہی ہیں، وہ سراسر مغرب کی بھونڈی نقائی پر مبنی ہے جس کا نتیجہ معاشرتی اور خاندانی نظام کی تباہی کے علاوہ اور کچھ نہ ہو گا۔ اس بات سے انکار ممکن نہیں ہے کہ پاکستانی معاشرے میں عورتوں کے حقوق کا بعض صورتوں میں خیال نہیں رکھا جاتا، مگر ان حقوق کی بازیابی کا وہ تصور اور حل بے حد خطرناک ہے جو این جی اوز پیش کر رہی ہیں۔ اسلام نے حیا اور عفت کو عورت کا زیور قرار دیا ہے، اس سے محروم ہو کر کوئی عورت اسلام کی نگاہ میں ترقی یافتہ نہیں ہو سکتی۔ ہمیں ترقی کے وہ معیارات پیش نظر رکھنے ہوں گے جو اسلام کے اخلاقی نصب الحین پر پورے اترتے ہوں۔

امر یکہ اور یورپ کی تاریخ گواہ ہے کہ ماڈی ترقی کے حصول کے لئے عورتوں کا مردوں کے ساتھ شانہ بشانہ شریک ہونا نہ صرف ناپسندیدہ بلکہ غیر ضروری بھی ہے۔ ملکی ترقی میں عورت کاشاندار کردار یہ ہے کہ وہ خاندانی زندگی کے نظام کو اس انداز میں سنبھال لے کہ اجتماعی طور پر معاشرہ استحکام حاصل کرے۔ خاندان کی اندر ورنی زندگی کو اجازٹ کر دفتروں اور فیکٹریوں کے ماحول کو رونق بخشنے سے ترقی کا توازن قائم نہیں رکھا جاسکتا۔ مغربی معاشرہ آج اسی عدم توازن کا شکار ہے۔ عورتیں تعلیم کی روشنی سے بھی اپنی روح کو منور کریں، انہیں صحت کی سہولیات بھی ہر ممکن حد تک پہنچائی جائیں۔ ان سے ہونے والی نا انصافی کے خاتمه کی جدوجہد بھی ضرور کی جائے، مگر ان سب باتوں کے ساتھ ان کی پہلی ترجیح خاندانی زندگی کو استحکام بخشنا ہو۔ اگر وہ تعلیم حاصل کریں، اس کا مقصد کسی فیکٹری کے چیف ایگزیکٹو کی پرائیویٹ سیکرٹری بن کر عملًا اس کی تخلوہ دار داشتہ کا کردار ادا کرنا نہ ہو، نہ ہی وہ تعلیم کو محض ملازمت کے حصول کا ذریعہ سمجھیں۔ تعلیم ایک مرد کے لئے معاش کا ذریعہ ہو سکتی ہے، مگر عورت کو اس لئے تعلیم یافتہ ہونا چاہئے تا کہ وہ اپنے بچوں کی مناسب تعلیم و تربیت کا خیال رکھ سکے، ان میں علم کی روشنی

مختل کر سکے اور اپنے گھر کی بچراغی خند بن کر اس کی دیواروں کو علم کی روشنی سے منور کر سکے۔ جب ہم کہتے ہیں کہ عورت کو گھر یا زندگی کو اپنی پہلی ترجیح سمجھنا چاہئے تو اس کا مطلب یہ ہر گز نہیں ہے کہ وہ دنیا سے الگ تھلک ہو کر زندگی بسر کرے۔ آج کامعاشرہ بہت آگے بڑھ چکا ہے۔ بڑے متمن شہروں میں پرورش پانے والی عورتوں سے یہ موقع کرنا کہ وہ کوہستانی قبائل کی عورت کی طرح زندگی بسر کریں، ایک ناقابل عمل خواہش ہو گی۔ شہری زندگی میں ایسے موقع بھی کم نہیں ہوتے جہاں عورتیں مردوں کے شانہ بشانہ کام کرنے پر مجبور نہیں ہوتیں۔ گھر یا زندگی سے باہر اگرچہ عورتوں کے ہی مخصوص تعلیمی، تبلیغی، رفاهی اور سماجی حلقوں میں عورت بھرپور انداز میں شریک ہو سکتی ہے لیکن ان حلقوں میں شرکت کو اسے پیشہ و رانہ مشغولیت کی صورت ہر گز نہیں دینی چاہئے تا کہ خاندانی زندگی نظر اندازنا ہو۔ عورت اور ترقی کے حوالہ سے ہمارے دانشوروں کو بہت بڑا چیلنج درپیش ہے کہ وہ ملکی ترقی میں جدید پاکستانی عورت کے کردار کے حوالہ سے ایسا فریم ورک تشكیل دیں جس میں اسلامی تعلیمات کی روشنی میں اعلیٰ انسانی قدروں کا رنگ بھرا جاسکے اور جو مرد اور عورت کے مخصوص دائرہ کارکے اس تصور کی روشنی میں پیش کیا جاسکے جس میں معاشرے کی مادی و اخلاقی دونوں طرح کی ترقی کے مقاصد کا حصول ممکن ہو۔ (محمد عطاء اللہ صدیقی)

جادو کے موضوع پر ماہنامہ 'محدث' اور روزنامہ 'دن' میں قسط وار چھپنے والے مضامین

شریر جادو گروں کا قلع قمع کرنے والی تلوار (قیمت 40 روپے)

مکمل حصے

مکمل ترین صورت میں، کتابی شکل میں

چار رنگہ سرور ق

دیدہ زیب طباعت

خوبصورت لمپوزنگ

جادو کے موضوع پر سب سے بہترین کتاب!

☆ عربی زبان میں اس کتاب کے دسیوں ایڈیشن شائع ہو چکے ہیں۔ اردو میں آسان، سادہ اور رواں ترجمہ پہلی بار جادو گروں کی علامات، بچاؤ کی تدبیریں، مختلف جادوؤں کے توڑ صرف قرآن اور احادیث صحیح کی روشنی میں آسان طرز تحریر..... ہربات نکات وار..... جا بجا مثالیں اور عملی نمونہ جات..... ہربات باد لیل اور باحوالہ

دفتر محدث + مکتبہ قدوسیہ + نعمانی کتب خانہ + اردو بازار کے دینی کتب خانوں پر محدود تعداد میں دستیاب ہے!

بذریعہ ڈاک مگلوانے پر ۲۰ روپے ☆ ۳۰ میٹک ۳ سال کیلئے محدث جاری کرانے پر محفوظ